

تقدیر کا اثر

(مشکوٰۃ المصابیح، حدیث: ۸۲)

عن ابن مسعود رضی اللہ عنہ قال: حدثنا رسول اللہ صلی اللہ علیہ وسلم و هو الصادق المصدوق: إن خلق أحدكم يجمع في بطن أمه أربعين يوماً نطفة - ثم يكون علقةً مثل ذلك - ثم يكون مضغةً مثل ذلك، ثم يبعث إليه ملكاً بأربع كلمات: فيُكتب عمله، وأجله، و رزقه، و شقی و سعید - ثم ينفخ فيه الروح - فوالذي لا إله غيره، إن أحدكم يعمل بعمل أهل الجنة حتى ما يكون بينه وبينها إلا ذراع، فيسبق عليه الكتاب، فيعمل بعمل أهل النار فيدخلها - و إن أحدكم ليعمل بعمل أهل النار حتى ما يكون بينه وبينها إلا ذراع، فيسبق عليه الكتاب، فيعمل بعمل أهل الجنة فيدخلها -

”حضرت ابن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے جو سچے ہیں اور جن کی تصدیق کی گئی ہے، فرمایا: تم میں سے ہر ایک کے وجود کو اس کی ماں کے پیٹ میں چالیس روز تک

نطفے کی حالت میں رکھا جاتا ہے۔ پھر اسی طرح علقہ کی حالت میں۔ پھر اسی طرح مضغہ کی حالت میں۔ پھر اللہ تعالیٰ چار باتیں دے کر ایک فرشتے کو بھیجتے ہیں۔ چنانچہ وہ اس کے اعمال، زندگی، رزق اور شقاوت و سعادت لکھ دیتا ہے۔ پھر وہ اس میں روح پھونکتا ہے۔ اس ذات کی قسم جس کے سوا کوئی معبود نہیں، معاملہ یہ ہے کہ تم میں سے ایک شخص اہل جنت والے اعمال کرتا ہے، یہاں تک کہ اس کے اعمال اور جنت کے بیچ ایک گز کا فاصلہ رہ جاتا ہے، پھر لکھا اس پر غالب آتا ہے، چنانچہ وہ اہل جہنم والے اعمال اختیار کر لیتا ہے، نتیجہ جہنم میں جا پہنچتا ہے۔ اور تم میں سے ایک شخص اہل جہنم والے اعمال کرتا ہے، یہاں تک کہ اس کے اور جہنم کے بیچ ایک گز کا فاصلہ رہ جاتا ہے، پھر لکھا اس پر غالب آتا ہے، چنانچہ وہ اہل جنت والے اعمال اختیار کر لیتا ہے، نتیجہ جنت میں داخل ہو جاتا ہے۔“

لغوی مباحث

الصادق و المصدق: لفظی مطلب ہے سچ بولنے والا اور جسے سچا قرار دیا گیا ہو۔ یہاں اس سے وہ سچا مراد ہے جو اپنی اس بات میں بھی سچا ہو جسے وہ پیش کر رہا ہو۔

نطفة: مادہ منویہ۔ یہاں رحمِ مادر میں قرار پکڑنے کے بعد کی پہلی حالت ہے۔

مضغة: گوشت کا ٹوٹھڑا۔ یہ علقہ کے بعد کا مرحلہ ہے۔

علقہ: خون کی پھٹکی، چھوٹا جان دار کیڑا۔

شقی و سعید: ظاہر ہے ان کا عطف رزق وغیرہ پر درست نہیں۔ اس صورت میں 'شقی و سعید' کے بجائے 'شقاوت و سعادت' کے الفاظ ہونے چاہئیں۔ 'شقی و سعید' کی صورت میں یہ مبتدائے محذوف کی خبر ہیں۔
الکتاب: کتاب تقدیر یعنی لوح محفوظ۔

متون

اس روایت کے متون میں کچھ زیادہ فرق نہیں ہے۔ کچھ الفاظ کی کمی بیشی یا جملوں کے فرق کے ساتھ ایک ہی روایت تمام کتب میں درج ہوئی ہے۔ مثلاً ایک روایت میں پہلے جملے میں 'نطفة' نہیں ہے۔ ایک روایت میں یہی جملہ 'إن النطفة'

تكون في الرحم أربعين يوماً، کے الفاظ میں ہے۔ بعض روایات میں 'إن خلق أحدكم' کی جگہ 'إن أحدكم' کے الفاظ بھی ہیں۔ کسی روایت میں 'بأربع كلمات' کے بجائے 'فيؤمر بأربع كلمات فيقول اكتب عمله' کا اسلوب اختیار کیا گیا ہے۔ ایک روایت میں 'رزق' کا ذکر نہیں ہے۔ کچھ روایات میں 'نفخ روح' کا ذکر نہیں ہے۔ بعض روایات میں 'ذراعاً' کے بارے میں 'أو ذراعين أو باع' (دونوں ہاتھوں کے پھیلائے کے برابر لمبائی) کہہ کر شک ظاہر کیا گیا ہے۔ ایک روایت میں 'فيسبق عليه الكتاب' کے بجائے 'فيغلب' یا 'ثم يدركه الكتاب الذي سبق عليه' کے الفاظ آئے ہیں۔ بعض روایات میں 'فيعمل بعمل اهل النار' کی جگہ 'فيختم له بعمل اهل النار' کے الفاظ میں تقدیر کے اثر انداز ہونے کو بیان کیا گیا ہے۔ اس روایت کے آخر میں 'يدخلها' ہے۔ ایک روایت میں اس جملہ کی جگہ 'قبل أن يموت' کے الفاظ نے لے لی ہے۔

ایک روایت میں تخلیق کے مراحل کو ان الفاظ میں تعبیر کیا گیا ہے:

إن النطفة تستقر في الرحم أربعين ليلة، ثم تنحدر دماً - ثم تكون علقه - ثم تكون مضغة - ثم يبعث إليه ملكا - فيكتب رزقه وحلقه و شقى أو سعيد۔

”نطفہ چالیس راتیں رحم میں برقرار رہتا ہے، پھر خون میں تبدیل ہو جاتا ہے۔ پھر علقہ بن جاتا ہے۔ پھر مضغہ۔ اس کے بعد اللہ تعالیٰ فرشتہ بھیجتے ہیں۔ وہ اس کا رزق اس کی تخلیق اور اس کی بد نصیبی اور خوش نصیبی لکھ دیتا ہے۔“

نووی نے اس روایت کی شرح کرتے ہوئے تصریح کی ہے کہ بعض روایات میں نطفہ کے لیے چالیس کے بجائے بیالیس راتوں کے گزرنے کا ذکر ہے۔ بعض میں چالیس اور کچھ راتوں کا بیان ہے۔ بعض روایات میں یہ تصریح ہے کہ پہلے چالیس بیالیس دن گزرنے پر فرشتہ آتا ہے اور صورت گری کرتا ہے۔

معنی

اس روایت کے دو حصے ہیں۔ ایک حصہ تخلیق کے مراحل سے متعلق ہے اور دوسرا تقدیر سے متعلق۔ پہلے حصے میں ایک اضافے کے ساتھ وہی مراحل بیان ہوئے ہیں جو قرآن مجید میں بیان ہوئے ہیں۔ وہ اضافہ یہ ہے کہ روایت میں یہ مراحل وقت کی توضیح کے ساتھ بیان ہوئے ہیں، جبکہ قرآن مجید میں یہ مضمون وقت کی تعیین کے بغیر بیان ہوا ہے۔ بظاہر اس تعیین کے ماننے میں کوئی رکاوٹ نہیں ہے، الا یہ کہ اسے تقریباً چالیس دن کے معنی میں لیا جائے۔ اور یہ بات اس روایت کے دوسرے متون سے بھی واضح ہوتی ہے کہ کسی روایت میں بیالیس کسی میں تینتالیس اور کسی میں پینتالیس کے الفاظ بھی آئے ہیں اور یہ دن کسی مرحلے میں کچھ کم بھی ہو سکتے ہیں۔

اسی طرح نفخ روح کا ذکر بھی قرآن مجید میں ہوا ہے۔ اور اس میں بھی یہ روایت جس تخصیص کو بیان کرتی ہے، قرآن مجید میں کوئی بات اس کے منافی نہیں ہے، بلکہ دونوں میں مناسبت ہی ہے۔

تقدیر کے معاملے میں اس روایت میں دوا لگ الگ باتیں بیان ہوئی ہیں۔ زندگی، موت، رزق وغیرہ، لاریب تقدیر کا موضوع ہیں اور اس میں کوئی اشکال بھی نہیں ہے۔ شقی اور سعید یا اعمال کے الفاظ آخرت سے بھی متعلق ہیں۔ آخرت کا معاملہ سرتاسر انسان کی آزادی اور اختیار سے متعلق ہے۔ لہذا اس کا اس کے سوا کوئی مطلب نہیں لیا جاسکتا کہ ان امور کا لکھا جانا اللہ تعالیٰ کے مستقبل کے علم کے تحت ہے۔ یہ امور اسی طرح لکھے گئے ہیں کہ انسان اپنی مکمل آزادی کو استعمال کرتے ہوئے فلاں فلاں نیکیاں یا بدیاں اختیار کرے گا، اور اس طرح شقی یا سعید بن جائے گا۔

اصل معاملہ یہ ہے کہ نبی صلی اللہ علیہ وسلم نے اہل ایمان کو برائیوں کے غلبے کی صورت میں مایوس ہونے سے روکا ہے اور اس امکان کی طرف متوجہ کیا ہے کہ زندگی کے ہوتے ہوئے ہر وقت اللہ تعالیٰ کی طرف پلٹنے کا موقع موجود ہے۔ اس حدیث میں گنہ گاروں کو ترغیب دلائی گئی ہے کہ وہ آگے بڑھیں اور اہل جہنم سے نکل کر اہل جنت کے زمرے میں شامل ہو جائیں، اور نیکیوں کے غلبے کی صورت میں بے پروا ہونے سے روکا ہے، اور واضح کیا ہے کہ زندگی کے ہوتے ہوئے یہ ممکن ہے کہ ایک آدمی جنتی ہونے کا مستحق ہو، لیکن وہ شیطان کے بہلاوے میں آئے اور اپنی راہ کھوٹی کر لے، اور پھر برائیوں میں اس طرح غلطان ہو کہ جہنم میں جا پڑے۔ لہذا نیک لوگوں کے لیے بھی لازم ہے کہ وہ اپنے بارے میں برائیوں کے حوالے سے ہمیشہ چوکنا رہیں۔

کتبایات

بخاری، کتاب بدء الخلق، باب ۶۔ کتاب احادیث الانبیاء، باب ۱، کتاب القدر، باب ۱۔ سنن ترمذی، کتاب القدر، باب ۲۔ سنن ابی داؤد، کتاب السنۃ، باب ۱۷۔ سنن ابن ماجہ، کتاب المقدمہ، باب ۱۰۔ مسند احمد، مسند عبد اللہ بن مسعود۔ صحیح ابن حبان، ج ۱۴، ص ۴۷۔ الجامع لمعمر بن راشد، ج ۱۱، ص ۱۲۳۔ مسند البرز، ج ۵، ص ۱۷۰۔ مسند الطیالسی، ج ۱، ص ۳۸۔ مسند ابن الجعد، ج ۱، ص ۳۷۹۔ المعجم الکبیر، ج ۹، ص ۱۷۸۔ ج ۱۰، ص ۱۹۵۔